

ශ්‍රී ලංකා සංචාරක සංවර්ධන අධිකාරිය - 2015

ශ්‍රී ලංකා සංචාරක සංවර්ධන අධිකාරියේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2005 අංක 38 දරන සංචාරක කටයුතු පනතේ 20 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) (සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව පවත්වනු ලබන විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ.

1.4 මතය ව්‍යාචනය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණුවල ප්‍රතිඵලයක් ලෙස මූල්‍ය තත්ත්ව ප්‍රකාශනයේ, ආදායම් ප්‍රකාශනයේ හා ස්කන්ධය වෙනස්වීමේ ප්‍රකාශනයේ සහ මුදල් ප්‍රවාහ ප්‍රකාශනයේ වාර්තාගත වූ හෝ වාර්තාගත නොවූ හෝ විෂයයන් සහ මූලිකාංගවලට අදාළව කවර හෝ ගැලපීම් කිරීමේ අවශ්‍යතාවයක් තිබුණේ දැයි තීරණය කිරීමට මට නොහැකිය.

2 මූල්‍ය ප්‍රකාශන

2.1 මතය ව්‍යාචනය

මෙම වාර්තාවේ 2.2 ඡේදයේ දක්වා ඇති කරුණු හේතුවෙන් විගණන මතයක් සඳහා පදනමක් සැපයීමට ප්‍රමාණවත් සහ උචිත විගණන සාක්ෂි ලබාගැනීමට මට නොහැකි විය. ඒ හේතූකොට ගෙන මෙම මූල්‍ය ප්‍රකාශන පිළිබඳව මම මතයක් ප්‍රකාශ නොකරමි.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිත 07 අනුව දේපල පිරිසත හා උපකරණ ප්‍රත්‍යාගණනය කරන්නේ නම් අදාල වත්කම අයත් කාණ්ඩයේ සියලුම දේපල පිරිසත හා උපකරණ ප්‍රත්‍යාගණනය කළ යුතු වුවද, අධිකාරිය සතු සියලුම ඉඩම් සහ ගොඩනැගිලි ප්‍රත්‍යාගණනය කිරීමකින් තොරව ප්‍රධාන කාර්යාලය පිහිටි ඉඩම සහ ගොඩනැගිල්ල පමණක් 2008 වර්ෂයේදී රු.මිලියන 1,378 කට ප්‍රත්‍යාගණනය කර තිබුණි.

2.2.2 ගිණුම්කරණ ප්‍රතිපත්ති

දිගුකාලීන හා කෙටිකාලීන බදු පදනම මත ලබාදී ඇති ඉඩම් හා ගොඩනැගිලිවලින් අය කරනු ලබන බදු අනුපාතය තීරණය කිරීමට අදාල ප්‍රතිපත්තිය හෙළිදරව් කර නොතිබුණි.

2.2.3 විගණනය සඳහා සාක්ෂි නොවීම

පහත දැක්වෙන විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් නොකිරීම නිසා ඒවා විගණනයේදී සතුටුදායක ලෙස සන්නිරීක්ෂණය කිරීමට හෝ පිළිගැනීමට නොහැකි විය.

ගිණුම් විෂයය	වටිනාකම	ඉදිරිපත් නොකළ සාක්ෂි
-----	-----	-----
	රු.	
ආයෝජන	55,540,267	ශේෂ තහවුරු කිරීමේ ලිපි
ණයගැතියෝ	125,539,987	ශේෂ සනාථන ලිපි
ස්ථාවර වත්කම්	2,276,873,583	හිමිකම් ඔප්පු, වත්කම් ලේඛණය
කළුගල් සැපයීම සඳහා ගෙවන ලද මුදල	1,067,580	සැපයුම්කරු තෝරා ගැනීමේ ලියවිලි, ඉන්වොයිසි, ද්‍රව්‍ය ප්‍රවාහනයට යොදාගත් වාහන පිළිබඳ විස්තර, කළවැඩ වාර්තා, භාණ්ඩ භාරගැනීම් විස්තර

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ දෙසැම්බර් 31 දිනට වසර 01 ඉක්මවා අයනොවී පැවති ණයගැති ශේෂය රු.5,979,605 ක් වූ අතර වසර 03 ඉක්මවූ ණයගැති ශේෂය රු. 8.023,660 ක් විය.
- (ආ) වසර 01 න් 03 න් අතර කාලයක සිට පාසිකුඩා පල්ලෝරු සේවා නඩත්තු අයකිරීම් සඳහා ලැබිය යුතු රු.17,223,705 ක් සමාලෝචිත වර්ෂයේ දෙසැම්බර් 31 වනවිටත් අයනොවී පැවතුණි.
- (ඇ) වසර 01 න් 03 න් අතර කාලයක සිට පාසිකුඩා ජල පරිභෝජන ණයගැතියන්ගෙන් අය විය යුතු රු.4,429,753 ක් සමාලෝචිත වර්ෂයේ දෙසැම්බර් 31 වනවිටත් අයනොවී පැවතුණි.

(ඇ) විවිධ ණයහිමියන්ට ගෙවිය යුතු රු.190,566 ක ශේෂයෙන් වර්ෂ 3 ක් ඉක්ම වූ ණය හිමි ශේෂය රු.146,063 ක් විය.

2.4 නීති රීති, රෙගුලාසි සහ කළමනාකරණ තීරණවලට අනුකූල නොවීම

පහත සඳහන් අනුකූල නොවූ අවස්ථා විගණනයේදී නිරීක්ෂණය විය.

නීති රීති, රෙගුලාසි හා කළමනාකරණ තීරණ වලට අනුකූල නොවීම
 යොමුව

(අ) 2005 අංක 38 දරන සංචාරක කටයුතු පනත

(i) IV පරිච්ඡේදයේ 26(1) උප වගන්තිය

ප්‍රකාශිත සහ සංචාරක සංවර්ධන ප්‍රදේශයක් ඇතුළත කරගෙන යා හැකි සංචාරක කටයුතු, වාණිජ්‍ය සහ වෙනත් කටයුතු නියම කරමින් නියෝග සාදා නොතිබුණි.

(ii) VII පරිච්ඡේදයේ 3 ඡේදය

අධිකාරියේ යම් රැස්වීමක ගණපුරණය අධිකාරිය විසින් අන්‍යාකාරයකින් එකඟ වන්නේ නම් මිස සාමාජිකයින් පස්දෙනෙක් විය යුතු වුවත් අනුමැතිය ලබා දුන් සමහර අධ්‍යක්ෂ මණ්ඩල පත්‍රිකා සඳහා එකී අවශ්‍යතාවය සපුරා නොතිබුණි.

(ආ) 1988 අංක 74 දරන පනතින් සංශෝධිත 1975 අංක 01 දරන වත්කම් හා බැරකම් ප්‍රකාශ කිරීමේ පනත

ආයතනයේ සභාපතිවරයා සහ අධ්‍යක්ෂ මණ්ඩලය සෑම වර්ෂයකම වත්කම් බැරකම් ප්‍රකාශ අමාත්‍යාංශ ලේකම්වරයාට භාර දිය යුතු අතර අනෙකුත් මාණ්ඩලික නිලධාරීන් ආයතනයේ සභාපතිවරයාට එකී ප්‍රකාශ භාර දිය යුතු වුවත් ඒ අනුව කටයුතු කර නොතිබුණි.

(ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ II වන කාණ්ඩයේ XLVIII වන පරිච්ඡේදයේ 29 : 1 උප වගන්තිය

2013 හා 2014 වර්ෂ වෙනුවෙන් නිකුත් කරන ලද විගණකාධිපති වාර්තාවලින් අනාවරණය වන නීති රීති හා රෙගුලාසිවලට අනුකූලව කටයුතු නොකිරීම් හෝ අක්‍රමිකතාවයන් හා විෂමාවාරයන් සම්බන්ධයෙන් වගකිවයුතු නිලධාරීන්ට විරුද්ධව අදාළ විනය බලධාරියා විසින් විධිමත් විනය පියවර සමාලෝචිත වර්ෂය අවසන් වනවිටත් ගෙන නොතිබුණි.

(ඈ) 2010 සැප්තැම්බර් 28 දිනැති අංක 1673/8 දරන ශ්‍රී ලංකා ප්‍රජාතාන්ත්‍රික සමාජවාදී ජනරජයේ අති විශේෂ ගැසට් පත්‍රය

අධිකාරියට පවරා ඇති අධිකාර බලතලවලට පටහැනිව වයිස් රෝයි I සහ II යන දුම්රිය දෙකේ පවත්වාගෙන යන ආපනශාලා සඳහා මත්පැන් බලපත්‍ර ලබාදීම වෙනුවෙන් නිර්දේශ ලබා දී තිබුණි.

(ඉ) 1996 ජනවාරි 24 දිනැතිව ජනාධිපති ලේකම් විසින් නිකුත් කරන ලද මාර්ගෝපදේශ වක්‍රලේඛය

රජයේ ඉඩම් බදු දීමේදී බදු ගිවිසුම සහ බදු මුදල වර්ෂ 05 කට වරක් සංශෝධනය කළ යුතු වුවද අධිකාරිය විසින් බදුදී තිබුණු ඉඩම් සම්බන්ධයෙන් මෙම වක්‍රලේඛයට අනුකූලව කටයුතු කර නොතිබුණි.

(ඊ) 2003 ජූනි 02 දිනැති අංක පීඊඩී 12 දරන රාජ්‍ය ව්‍යාපාර වක්‍රලේඛයේ 9.14.1 හා 9.14.2 වගන්ති

මානව සම්පත් කළමනාකරණයට අදාළ නීති හා රෙගුලාසි පිළිබඳ සියලු කරුණු ඇතුළත් මානව සම්පත් කළමනාකරණය පිළිබඳ පරිච්ඡේදයක් සහිතව පරිපාටි සංග්‍රහයක් භාණ්ඩාගාර ලේකම්ගේ එකඟතාවය සහිතව පාලක මණ්ඩලය විසින් අනුමත කළ යුතු වුවත්, අධිකාරිය එම අවශ්‍යතාවන්ට අනුකූලව කටයුතු කර නොතිබුණි.

(උ) 2015 මැයි 24 දිනැති අංක පීඊඩී 02/2015 දරන රාජ්‍ය ව්‍යාපාර වක්‍රලේඛය

හිමිකම් ලබන නිලධාරීන්ගේ දුරකථන ඇමතුම් බිල්පත් අධිකාරියෙන් ගෙවීම වෙනුවට මාසික සන්නිවේදන දීමනාව ලෙස රු.390,460 ක මුදලක් සමාලෝචිත වර්ෂයේදී නිලධාරීන්ගේ වැටුප් සමඟ ගෙවා තිබුණි.

2.5 ප්‍රමාණවත් අධිකාර බලයකින් තහවුරු නොවූ ගනුදෙනු

2005 අංක 38 දරන සංචාරක කටයුතු පනතේ 1 පරිච්ඡේදයේ 12(4) (iii) වගන්තියට අනුව අදාළ අමාත්‍යවරයාගේ අනුමැතියකින් තොරව පෞද්ගලික හෝටලයක් වෙත රාජ්‍ය බැංකුවකින් ලබාදුන් රු.මිලියන 100 ක ණය මුදලට අදාළ පොලියෙන් රු.7,382,305 ක් අධිකාරිය විසින් ගෙවා තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2015 දෙසැම්බර් 31 දිනෙන් අවසන් වර්ෂය සඳහා අධිකාරියේ මූල්‍ය ප්‍රතිඵලය රු. 308,312,524 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.325,029,262 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.16,716,738 ක පිරිහීමක් පෙන්නුම් කෙරුණි. අපගමන බදු ආදායම රු.26,428,493 කින් වැඩිවුවද වෙනත් ආදායම් රු.11,477,891 කින් අඩුවීමත්, සේවක පාරිශ්‍රමික රු.17,428,210 කින් වැඩිවීමත් හා නිකේතන ක්‍රියාකාරකම්වලින් රු.12,392,516 ක අලාභයක් ලැබීමත් ඉහත පිරිහීම කෙරෙහි ප්‍රධාන වශයෙන් බලපා තිබුණි.

සමාලෝචිත වර්ෂයේ හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2011 වර්ෂයේ සිට 2014 වර්ෂය දක්වා මූල්‍ය ප්‍රතිඵලය අඛණ්ඩව වර්ධනය වී තිබුණද 2014 වර්ෂයට සාපේක්ෂව සමාලෝචිත වර්ෂයේදී එය සියයට 5 කින් අඩු වී තිබුණි. සේවක පාරිශ්‍රමික හා ජංගම නොවන වත්කම් සඳහා වූ ක්ෂය වීම් සැලකිල්ලට ගැනීමේදී 2011 වර්ෂයේ රු.237,514,201 ක් වූ දායකත්වය සමාලෝචිත වර්ෂයේදී රු.442,960,183 ක් දක්වා අඛණ්ඩව වර්ධනය වී තිබුණි.

3.2 විග්‍රහාත්මක මූල්‍ය සමාලෝචනය

සමාලෝචිත වර්ෂයේදී අධිකාරියේ ආදායම රු.මිලියන 545 ක් වූ අතර එය ඉකුත් වර්ෂයේ වූ රු.මිලියන 546 සමඟ සැසඳීමේදී සියයට 0.2 ක අඩුවීමක් පෙන්නුම් කෙරුණි. එසේම ඉකුත් වර්ෂයේ සංචාරක සංවර්ධන කටයුතු වෙනුවෙන් වැය කර තිබුණු රු. මිලියන 221 සමඟ සැසඳීමේදී සමාලෝචිත වර්ෂය තුළදී ඒ සඳහා රු.මිලියන 236 ක් වැය කර තිබුණි. ඒ අනුව සියයට 6.8 ක වැඩිවීමක් පෙන්නුම් කෙරුණි.

3.3 අධිකාරියට එරෙහිව හා අධිකාරිය විසින් ආරම්භකර ඇති නෛතික සිද්ධි

රජයේ දේපල අයුතු ලෙස පරිහරණය කිරීම සම්බන්ධයෙන් අධිකාරිය විසින් බාහිර පුද්ගලයන් 11 දෙනෙකුට එරෙහිව අධිකරණයේ නඩුවක් ගොනුකර තිබුණ අතර බදුකරුවෙක් විසින් සහන ඉල්ලා අධිකාරියට එරෙහිව නඩුවක් පවරා තිබුණි.

4. මෙහෙයුම් සමාලෝචනය

4.1 කාර්යසාධනය

2005 අංක 38 දරන සංචාරක කටයුතු පනතේ පරමාර්ථ පහත සඳහන් පරිදි වේ.

- ශ්‍රී ලංකාව, ශ්‍රී ලංකාවේ සහ විදේශීයන්හිදී සංචාරක හා වාරිකා ගමනාන්තයක් වශයෙන් දියුණු කිරීම,
- වාරිකා හා සංචාරක කර්මාන්තයට අදාළව අමාත්‍ය මණ්ඩලය විසින් සම්පාදිත ප්‍රතිපත්ති ඇතුළත, මෙම ක්ෂේත්‍රයට අදාළව සංචාරක කටයුතු විෂයය භාර අමාත්‍යවරයා හට උපදෙස් දීම,
- සංචාරක හා වාරිකා ගමනාන්තයක් වශයෙන් ශ්‍රී ලංකාව සංවර්ධනය කිරීම, ප්‍රවර්ධනය කිරීම හා අලෙවි කටයුතු කිරීම ශ්‍රී ලංකාවේ සහ විදේශීයන්හි සිදු කිරීමට ශ්‍රී ලංකා සංචාරක සංවර්ධන කාර්යාංශයට මග පෙන්වීම.
- මානව සම්පත් පුහුණු කිරීමේ කටයුතු සහ සංවර්ධන කටයුතු භාර ගැනීම, ශ්‍රී ලංකා සංචාරක හා හෝටල් කළමනාකරණ ආයතනයට මග පෙන්වීම.
- ශ්‍රී ලංකාවේ ආර්ථිකය සංවර්ධනය කිරීමට සහ ව්‍යාප්ත කිරීමට දායකත්වයක් ලබා දීමේ අරමුණින්, සංචාරක කර්මාන්තය සහ වාරිකා පිළිබඳ ව්‍යාපාරික ක්ෂේත්‍ර නංවාලීමට කටයුතු කිරීම,
- සන්නායක සේවා පිළිබඳ කර්මාන්තයද ඇතුළුව, ප්‍රමාණවත්, ආකර්ශණීය සහ කාර්යක්ෂමව සංචාරක සේවා දැරිය හැකි ආකාරයෙන් වැඩි දියුණු කිරීම සහ ප්‍රවර්ධනය කිරීම,
- සංචාරක කර්මාන්තය හා ඒ ආශ්‍රිත වෙනත් කර්මාන්තවලට අදාළව දේශීය වෙනත් කර්මාන්තවලට අදාළව, දේශීයව හා ජාත්‍යන්තර වශයෙන් පිළිගත් ප්‍රමිති වැඩි දියුණු කිරීම, බලාත්මක කිරීම හා පවත්වා ගෙන යාම සඳහා සංචාරක ව්‍යවසායකයන්ට බලපත්‍ර ලබා දීම සහ බලය ලබා දීම,

- සංචාරක කර්මාන්තය ප්‍රවර්ධන කිරීමට සහ ඒ කර්මාන්තයට සම්බන්ධිත ප්‍රවර්ධනාත්මක කටයුතු සහ පුහුණු කටයුතුවලට සහභාගිවීමට පෞද්ගලික අංශයේ තැනැත්තන් සහ පුද්ගල මණ්ඩල දිරිමත් කිරීම,
- ඉහත පරමාර්ථ සියල්ලම හෝ ඉන් කිසිවක් මුද්‍රාණය කර ගැනීම සඳහා අවශ්‍ය වන හෝ හිතකර වන වෙනත් සියලු ක්‍රියා සිදු කිරීම.

(අ) සමාලෝචිත වර්ෂය තුළදී ඉහත අරමුණු ඉටුකරගැනීම පිළිබඳව සිදුකරන ලද පරීක්ෂාවේදී පහත සඳහන් අරමුණු ඉටු කර ඇති බව සනාථ කරගැනීම සඳහා සාක්ෂි විගණනයට ඉදිරිපත් නොකෙරුණි.

- (i) දිගුකාලීන ඉලක්ක හා සිව් අවුරුදු සැලැස්ම පිළියෙල කිරීම හා අමාත්‍ය මණ්ඩල අනුමැතිය ලබා ගැනීම සහ වාර්ෂික නව දිගුකාලීන ඉලක්ක ඇතුළත් කිරීමේ අරමුණින් ප්‍රතිශෝධනය කිරීම සහ ඒ සඳහා අමාත්‍ය මණ්ඩල අනුමැතිය ලබා ගැනීම.
- (ii) පනතේ නිශ්චිතව සඳහන් කරුණු සම්බන්ධයෙන් රීති සෑදීම, මේ තුළින් සංචාරක කර්මාන්තය හා ඒ ආශ්‍රිත වෙනත් කර්මාන්තවලට අදාලව, දේශීයව හා ජාත්‍යන්තර වශයෙන් පිළිගත් ප්‍රමිත වැඩි දියුණු කිරීම, බලාත්මක කිරීම හා පවත්වාගෙන යාම සඳහා සංචාරක ව්‍යවසායකයන්ට බලපත් ලබා දීම හා බලය ලබා දීම.
- (iii) පනතේ අරමුණු මුද්‍රාණය පමුණුවා ගැනීමේ පහසුකම් සැලසීම සඳහා සාමාන්‍ය හෝ වෙනත් මණ්ඩල පිහිටුවීම.
- (iv) ශ්‍රී ලංකාවේ ඇති සංචාරකයන්ගේ සිත්ගත් ස්ථානවල වාරිකා කරන තැනැත්තන්ට ප්‍රවාහන පහසුකම් සැලසීමේ ව්‍යාපාර කරගෙන යාම.
- (v) සංචාරක ව්‍යවසායකයන් සහ සංචාරක සේවා ලියාපදිංචි කිරීම සහ සංචාරක සේවා සම්බන්ධයෙන් වූ මිල, ගාස්තු රේට් ප්‍රමාණ සහ අයකිරීම් විධිමත් කිරීම.
- (vi) සංචාරක උපදේශන කමිටුව යනුවෙන් හැඳින්වෙන මණ්ඩලයක් පිහිටුවීම.

(ආ) අධිකාරියේ අයිතිය හා කළමනාකරණය යටතේ සංචාරක නිවාඩු නිකේතන 04 ක් සහ සංචාරක නිකේතන 03 ක් පැවතුණි. 2014 වර්ෂයේදී මෙම නිකේතනවලින් රු.1,529,201 ක ශුද්ධ අතිරික්තයක්වූ අතර සමාලෝචිත වර්ෂයේදී ශුද්ධ පාඩුව රු.12,392,516 ක් විය. අධික පොදු කාර්ය වියදම හේතුකොටගෙන නිවාඩු නිකේතන පහක රු.32,342,280 ක උනන්දුවක් ජනිත වී තිබුණි.

(ඇ) වාර්ෂික ක්‍රියාකාරී සැලැස්මට අනුව වර්ෂය තුළ ක්‍රියාත්මක කිරීමට අපේක්ෂිත ක්‍රියාකාරකම් 82 අතුරින් වර්ෂය තුළ ක්‍රියාත්මක කර තිබුණේ ක්‍රියාකාරකම් 47 ක් පමණි. එනම් සියයට 57 කි. වර්ෂය තුළ ආරම්භ කළ ව්‍යාපෘති සඳහා වෙන්කළ මුදලින් සියයට 10 ට අඩුවෙන් වැයකළ ව්‍යාපෘති 7 ක්ද, සියයට 50 ට අඩුවෙන් වැයකළ ව්‍යාපෘති 9 ක්ද නිරීක්ෂණය විය. ඒ අනුව වර්ෂය තුළ ව්‍යාපෘති 51 ක් සඳහා වෙන්කළ මුදලට අපේක්ෂිත කාර්ය සාධනයක් සිදුව නොමැති බව නිරීක්ෂණය විය එමෙන්ම වාර්ෂික ක්‍රියාකාරී සැලැස්මේ උපායමාර්ග 6 ක් යටතේ ව්‍යාපෘති ඉටු කිරීම පිණිස රු. මිලියන 749.31 ක් වෙන්කර තිබුණද වර්ෂය තුළ වැයකර තිබුණේ රු. මිලියන 297.02 ක් පමණි.

4.2 කළමනාකරණ ක්‍රියාකාරකම්

(අ) ඉඩම් හා දේපල කළමනාකරණය

පහත සඳහන් නිරීක්ෂණ කරනු ලැබේ.

- (i) මීට වර්ෂ කිහිපයකට පෙර ත්‍රිකුණාමලය කුවිවවේලි ප්‍රදේශයෙන් අධිකාරිය වෙත පවරාගන්නා ලද ඉඩම් අක්කර 510 කට ආසන්න බිම් ප්‍රමාණයකින් සමාලෝචිත වර්ෂය අවසාන වන විටත් සංවර්ධනය කිරීමට හෝ කටයුතු සිදු කර තිබුණේ ඉඩම් අක්කර 50කට අඩු ප්‍රමාණයකි.
- (ii) සංචාරක සංවර්ධන කටයුතු සඳහා යාල පලටුපාන වන ජීවි ප්‍රදේශයේ අධිකාරියට පවරාගෙන ඇති හෙක්ටයාර 448.3 ක භූමියෙන් සමාලෝචිත වර්ෂයේ දෙසැම්බර් 31 දින දක්වා ආයෝජකයන් වෙත බදු පදනම මත ලබා දී තිබුණේ හෙක්ටයාර් 26.8 ක් පමණි.
- (iii) මූලික පාලන ක්‍රමයන් ලෙස දේපලවල ඔප්පු පැවරුම් එකතු කිරීම් හා සංවර්ධනය කිරීම් යනාදී විස්තර දක්වමින් ඉඩම් හා වත්කම් වෙනුවෙන් ලේඛනයක් පවත්වා නොතිබුණි.
- (iv) විගණනය විසින් කරන ලද නියැදි පරීක්ෂාවකට අනුව තානායම් 56 ක් හා අක්කර 6,495 ක වපසරියක් සහිත ඉඩම් කැබලි 166 ක් ආයතනයට පවරා ගැනීම සඳහා ගැසට් නිවේදන නිකුත් කර තිබුණත්, සමාලෝචිත වර්ෂය අවසානය දක්වා පවරාගෙන තිබුණේ කොටසක් පමණි.

(ආ) නුවරඑළිය නිවාඩු නිකේතනයේ අලුත්වැඩියා කටයුතු වෙනුවෙන් රු.1,166,349 ක මුදලක් ගෙවා තිබුණද අලුත්වැඩියා කටයුතු නිසි පරිදි කලේද යන්න පිළිබඳ සහතිකයක් ලබා දී නොතිබූ අතර කරන ලද අලුත්වැඩියා කටයුතු ගිවිසුම ප්‍රකාරව සිදු කර නොතිබූ බව විගණන සෝදිසි පරීක්ෂාවේදී නිරීක්ෂණය විය.

(ඇ) බණ්ඩාරවෙල නිවාඩු නිකේතනය පිහිටා ඇති අක්කර 22 රූඩ් 1 පර්චස් 17.23 ක භූමි ප්‍රමාණය නිසි පරිදි මැනුම් සිදුකර අධිකාරියට පවරා ගැනීමට කටයුතු කර නොතිබූ අතර නිකේතන භූමියේ ඇති මිල අධික ඉහල වටිනාකමින් යුත් ගස් 200 ක් පමණ ඉන්වෙන්ට්‍රිගත කර සුරක්ෂිත කිරීමට කටයුතු කර නොතිබුණි.

(ඈ) ශ්‍රී ජයවර්ධනපුර කෝට්ටේ පිහිටි අක්කර 11 රූඩ් 03 පර්.13 ක ඉඩමක් අත්පත් කර ගැනීම වෙනුවෙන් සමාලෝචිත වර්ෂයේදී රු. 65,104,138 ක මුදලක් නාගරික සංවර්ධන අධිකාරියට ගෙවා තිබුණද එකී ඉඩම අධිකාරිය වෙත පවරා ගැනීමට කටයුතු කර නොතිබුණි. තවද මෙම ඉඩමෙහි ආරක්ෂණ වියදම් සඳහා සමාලෝචිත වර්ෂයේදී රු.639,529 ක මුදලක් ද වැයකර තිබුණි.

4.3 මතභේදයට තුඩුදෙන ගනුදෙනු

සංචාරක ප්‍රවර්ධන වැඩසටහන් ක්‍රියාත්මක කිරීම සඳහා 2014 සැප්තැම්බර් 3 දින අධිකාරිය විසින් ශ්‍රී ලංකා සංචරණ සුභසාධක සංගමය වෙත රු.5,738,075 ක මුදලක් ගෙවා තිබුණි. එම මුදලින් සංචරණ සුභසාධක සංගමය 2014 සැප්තැම්බර් 3 දින සිට 9 දින දක්වා බලංගොඩ, දෙහිඅත්තකණ්ඩිය, පදියතලාව, හසලක, ලුණුගම්වෙහෙර හා නුවරඑළිය යන ප්‍රදේශවලදී තෝරාගත් කණ්ඩායම්වලට ආහාරපාන සැපයීමට සහ කාර්යමණ්ඩල පහසුකම් සඳහා රු. 4,768,982 ක් වැයකර ඉතිරිය සුභසාධක

සංගමයට අයත් ගිණුමක තැන්පත් කර තිබුණි. මෙම මුදල සමාලෝචිත වර්ෂයේ දෙසැම්බර් 31 දින දක්වා අධිකාරියට ලබා දී නොතිබුණි.

4.4 අරමුදල් උපයෝජනය

අධිකාරියේ මාසික මූල්‍ය ප්‍රකාශන විග්‍රහාත්මක තොරතුරු අනුව සාමාන්‍ය කාරක ප්‍රග්ධන අවශ්‍යතාවය වූ රු.මිලියන 170 ඉක්මවා රු.මිලියන 599 ක මූල්‍ය අතිරික්තයක් උපරිම ආයෝජන ප්‍රතිලාභයකින් තොරව සමාලෝචිත වර්ෂය පුරාම අරමුදල් කළමනාකරණ ගිණුමේ රඳවාගෙන තිබුණි.

4.5 සේවක පාරිතෝෂිත සඳහා ප්‍රතිපාදන වෙනුවෙන් අරමුදලක් ගොඩනැගීම

සේවකයින් සඳහා පාරිතෝෂිත ගෙවීමට වෙන් කරන ලද රු.52,288,318 ක ප්‍රතිපාදනයෙන් ආයෝජනය කර තිබුණේ රු.19,768,441 ක ප්‍රමාණයකි.

4.6 දෘෂ්‍ය අක්‍රමිකතා

පහත සඳහන් නිරීක්ෂණ කරනු ලැබේ.

- (අ) කල්පිටිය තොරගි අඩි ජැටිය ඉදිකිරීම සහ වන්තිමුන්දලම කලපුව අසල තාර දැමීම සඳහා කළුගල්, බොරළු හා ඒ.බී.සී.සැපයීම සම්බන්ධව විගණන නිරීක්ෂණ පහත දැක්වේ.
 - (i) වෙළෙඳපල මිල සැදවුම් ක්‍රමය යටතේ, කළුගල් සැපයීමට තෝරාගත් සැපයුම්කරු වෙනුවට ව්‍යාපෘති අධ්‍යක්ෂකගේ අභිමතය පරිදි වෙනත් පුද්ගලයෙකුගෙන් කළුගල් කියුබ් 1648 ක් වැඩි මිලට මිලදී ගැනීම නිසා රු.824,000 ක වැඩිපුර මුදලක් අධිකාරියට දැරීමට සිදුවී තිබුණ අතර එම මුදල සමාලෝචිත වර්ෂයේ දෙසැම්බර් 31 දින දක්වා අයකරගෙන නොතිබුණි.
 - (ii) කල්පිටිය වැඩබිමට කළුගල්, බොරළු සහ ඒ.බී.සී සැපයීම සඳහා යොදාගත් බවට සඳහන් විපර් රථයක ධාරිතාවය කියුබ් 3 ක් වුවද කියුබ් 4 බැගින් ද්‍රව්‍යය සැපයූ ලෙස සලකා ගෙවීම් කිරීම නිසා වැඩිපුර ගෙවූ රු.2,549,000 ක් අයකර ගැනීමට කටයුතු කර නොතිබුණි.
 - (iii) කළුගල් කියුබ් 1648 ක්, ඒ.බී.සී කියුබ් 368 ක් සහ බොරළු කියුබ් 40 ක් ලෙස භෞතිකව භාර නොගත් ද්‍රව්‍ය වල වටිනාකම වූ රු.10,196,000 ක් සඳහා අධිකාරිය විසින් ගෙවීම්කර තිබුණි.
- (ආ) කතරගම සංචාරක නිවාඩු නිකේතනයේ සිදුකළ අළුත්වැඩියා කටයුතුවලට වැඩිපුර ගෙවන ලද රු.11,089,228 ක් වගකිව යුතු නිලධාරීන්ගෙන් අයකිරීමට හා විනය ක්‍රියාමාර්ග ගැනීමට සමාලෝචිත වර්ෂයේ දෙසැම්බර් 31 දක්වා කටයුතුකර නොතිබුණි.
- (ඇ) කල්පිටිය මොහොට්ටුවාරම ජැටිය ඉදිකිරීමේ කටයුතු සඳහා ඩෝසර් යන්ත්‍ර සැපයූ බවට සැපයුම්කරුවන් ඉදිරිපත් කළ ලිපි තුනක් පදනම් කරගෙන පැය 941.7 ක් සඳහා රු.3,226,950 ක මුදලක් ගෙවා තිබුණි. එහෙත් මෙම ඩෝසර් යන්ත්‍ර සේවය ලබාගත් බවට දිනපතා මනු කියවා වැඩපැය සටහන්කර එම වැඩපැය වාර්තා අධිකාරියේ නිලධාරියෙකුගෙන් සහතික කරගැනීමකින් තොරව මෙම ගෙවීම් සිදුකර තිබුණි. කෙසේ වුවද ව්‍යාපෘති වැඩපරීක්ෂක විසින් ට්‍රැක්ටර් සේවාව සතුටුදායක ලෙස ලබා ගත් බවට උක්ත ලිපි තුනේ සහතික කර තිබුණි.

- (ඇ) බෙන්තොට නිකේතන කළමනාකරු විසින් 2012 හා 2013 යන වර්ෂවල වැටුප් රහිත නිවාඩු දින 65½ ක ප්‍රමාණයක් ලේඛනගත කිරීමකින් තොරව ලබාගෙන කළමනාකරණයට නොදන්වා එම වර්ෂ දෙකේදීම ඉතිරිකරගත් නිවාඩු දීමනාව ලෙස රු. 80,960 ක් ලබාගෙන තිබුණි.
- (ඉ) බෙන්තොට නිකේතන කළමනාකරු විසින් ව්‍යාජ අංකයන් සඳහන් වාහනයක් සඳහා වසරක කාලසීමාවකට ආයතන දෙකකට වාහන කුලිය ලෙස රු. 480,000ක් සහ ඉන්ධන රු.128,226 ක් ලෙස මුළු මුදල රු. 608,226 ක් නීති රීති රෙගුලාසිවලින් බැහැරව ගෙවා තිබුණි.
- (ඊ) කළමනාකරණ සේවා දෙපාර්තමේන්තුව විසින් අනුමත කරන ලද සුදුසුකම් නොමැතිව ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ ආයතන සංග්‍රහය, රාජ්‍ය සේවා කොමිෂන් සභාවේ කාර්යය පරිපාටික රීති ඇතුළත් අංක 1589/30 හා 2009 පෙබරවාරි 20 දිනැති ගැසට් පත්‍රයේ නියමයන් හා 2015 ජුනි 29 දිනැති මැතිවරණ කොමසාරිස්ගේ අංක පීඊ/2015/04 දරන ලිපියෙන් ප්‍රකාශිත මැතිවරණ නීතිරීති නොපිළිපදිමින් අධිකාරියට බඳවාගත් සහකාර අධ්‍යක්ෂකවරුන් 9 දෙනෙකු සඳහා සමාලෝචිත වර්ෂයේදී රු.1,879,478 ක වැටුප් හා දීමනා ගෙවා තිබුණි.

4.7 නිෂ්ක්‍රීය හා ඌන උපයෝජිත වත්කම්

පහත සඳහන් නිරීක්ෂණ කරනු ලැබේ.

- (අ) 1969 වර්ෂයේදී සංචාරක කර්මාන්තය සඳහා ලංකා සංචාරක මණ්ඩලයටද, පසුව සංචාරක සංවර්ධන අධිකාරියට පවරා දෙන ලද බෙන්තොට සංචාරක නිවාඩු නිකේතනයට අයත් අක්කර 94 ක පමණ භූමියෙන් සමාලෝචිත වර්ෂයේ දෙසැම්බර් 31 දින දක්වාම උපයෝජනය කර තිබුණේ අක්කර 50 ක පමණ භූමි ප්‍රමාණයකි. මේ අනුව වර්ෂ 46 කට වැඩි කාලයක් අක්කර 40 කට වැඩි භූමි ප්‍රමාණයක් නිෂ්ක්‍රීයව පැවතුණි.
- (ආ) බෙන්තොට ජාතික නිවාඩු නිකේතන භූමියේ පිහිටි වර්ග අඩි 2880 ක පමණ ගොඩනැගිලි ඉඩ ප්‍රමාණයක් 2006 වර්ෂයේ සිට සමාලෝචිත වර්ෂය අවසානය දක්වා කිසිදු ආර්ථිකමය කටයුත්තකට යොදා නොගෙන නිෂ්කාර්යව පැවතුණි.

4.8 ආර්ථික නොවන ගනුදෙනු

පහත සඳහන් නිරීක්ෂණ කරනු ලැබේ.

- (අ) බිබිල, රාගල, හොරවිපතාන, මහියංගනය, වීරකැටිය, බත්තළුමය සහ නිකවැරටිය යන ප්‍රදේශවල වර්ෂ 3කට පෙර සිට නිවාඩු නිකේතන 7 ක ආරක්ෂක කටයුතු සඳහා රු.7,483,180 ක් පමණ වැය කර තිබුණි. එහෙත් මෙම නිකේතන ඵලදායී ලෙස ප්‍රයෝජනයට ගෙන ආදායම් ඉපයීමට කටයුතු කර නොතිබුණි.
- (ආ) අධිකාරිය විසින් අවශ්‍යතාවය ඇගයීමකින් තොරව සෝපා පුටු 55 ක් මිලදී ගැනීමට රු.2,659,875 ක් වැයකර තිබුණි. මෙම සෝපා පුටු මිලදී ගැනීමට සීමිත මිල ගණන් කැඳවා තිබුණද ආදර්ශ පුටුව සැපයූ ආයතනයෙන් මිල ගණන් ලබා ගෙන නොතිබුණි. පුටු මිලදී ගැනීමේදී ප්‍රසම්පාදන මාර්ගෝපදේශ සංග්‍රහයේ 5.4.4 වගන්තියට පටහැනිව අත්තිකාරම් ලෙස මුළු සැපයුම් වටිනාකමින් සියයට 50 ක් ගෙවා තිබුණ අතර අවස්ථා කීපයකදී පුටු ප්‍රවාහනය වෙනුවෙන් රු.211,000ක නිශ්කාර්ය වැයක්ද දරා තිබුණි. එසේම රු.159,803 ක් වටිනා පුටු 03 ක් අස්ථානගත වී තිබුණි.

4.9 හඳුනාගන්නා ලද පාඩු

පහත සඳහන් නිරීක්ෂණ කරනු ලැබේ.

- (අ) බෙන්තොට ජාතික නිවාඩු නිකේතන ඉඩමේ වගාකර තිබෙන පොල් හා තැඹිලි ගස් 600 ක පමණ ප්‍රමාණයකින් 2013 වර්ෂයේ ජූලි මාසයේ සිට අඛණ්ඩව මාස 06ක පමණ කාලයක් එලදාව නෙලා නොගැනීමෙන් රු.100,000 කට වැඩි පාඩුවක් අධිකාරියට සිදු වී තිබුණි. මෙම පාඩුවට වගකිවයුතු නිලධාරීන් හඳුනාගෙන පාඩුව අයකර ගැනීමට සමාලෝචිත වර්ෂයේ දෙසැම්බර් 31 දින දක්වා කටයුතු කර නොතිබුණි.
- (ආ) ඇමරිකානු එක්සත් ජනපද ඩොලර් මිලියන 30 ඉක්මවූ ව්‍යාපෘතියක් වශයෙන් කල්පිටිය ඒකාබද්ධ සංචාරක සංවර්ධන ව්‍යාපෘතිය වර්ගකර නිලධාරීන්ට වැටුප් හා දීමනා ගෙවා තිබීම නිසා 2009 සිට 2011 දක්වා රු.3,780,253 ක වැඩිපුර ගෙවූ මුදල අධිකාරියට අයකර ගැනීමට කටයුතු කර නොතිබුණි.
- (ඇ) අධිකාරිය සතු කොළඹ පිහිටි සංස්කෘතික මධ්‍යස්ථාන ගොඩනැගිල්ලේ (Dutch Hospital) ක්ෂය ප්‍රතිපාදන අඩුකළ වටිනාකමට වඩා රු.7,274,715 ක් අඩුවෙන් නාගරික සංවර්ධන අධිකාරියට පවරා තිබුණි.

4.10 ප්‍රසම්පාදන හා කොන්ත්‍රාත් පරිපාලනය

පහත සඳහන් නිරීක්ෂණ කරනු ලැබේ.

- (අ) පාසිකුඩා සංචාරක නිකේතන ව්‍යාපෘතියේ වැසි වතුර බැස යාමේ කාණු පද්ධතිය ඉදිකිරීමට අදාළ විගණන නිරීක්ෂණ පහත දැක්වේ.
 - (i) අධිකාරියේ සැලසුම් හා සංවර්ධන අංශයේ අධ්‍යක්ෂවරයා මෙම ව්‍යාපෘතියේ තාක්ෂණික ඇගයීම් කමිටුවේ සභාපතිවරයා වශයෙන් කටයුතු කර ඇති අතර ඔහු විසින් මෙම ව්‍යාපෘතියට අදාළව රු.31,394,813 ක ගෙවීම් වවුචර් සහතික කර තිබුණි. අදාළ මිණුම් වාර්තා සහ ගෙවීම් බිල්පත් පරීක්ෂාකර සහතික කර ගෙවීම් වවුචර් පිළියෙල කර තිබුණේ අධ්‍යක්ෂවරයා යටතේ කොන්ත්‍රාත් පදනම මත සේවය කළ නිකේතන නිලධාරී විසිනි. මේ අනුව නිලධාරීන්ට අදාළ කාර්යයන් සඳහා තිබෙන වෘත්තීය නිපුණතාවය සහ ස්වාධීනත්වය පිළිබඳව විගණනයේදී සැඟීමකට පත්විය නොහැකි විය.
 - (ii) විගණනය විසින් ඉදිකිරීම් භෞතිකව පරීක්ෂා කිරීමේ දී අදාළ භූමියේ භූ විෂමතාව සැලකිල්ලට ගෙන ඉදිකිරීම් සිදු නොකිරීම හේතු කොටගෙන කාණු පද්ධතියේ ජලය රැඳී තිබෙන බව විගණනයට නිරීක්ෂණය වූ අතර ගණනය කළ තර්ජන මිණුම් වාර්තා, බිල්පත්වල සඳහන් ගෙවීම් ප්‍රමාණයන් සමඟ සැසඳීමේදී රු.3,792,420 ක මුදලක් කොන්ත්‍රාත්කරුවන් වෙත වැඩිපුර ගෙවා ඇති බව නිරීක්ෂණය විය.
- (ආ) අධිකාරියේ “වන් ස්ටෝප්” ආයෝජනයන් ප්‍රවර්ධනය කිරීම සඳහා වෙබ් අඩවිය නිර්මාණය කිරීමේ කොන්ත්‍රාත්තුව සම්බන්ධයෙන් පහත සඳහන් නිරීක්ෂණ කරනු ලැබේ.
 - (i) වෙබ් අඩවිය නිර්මාණය කිරීමට පූර්ව සැලසුමක් හෝ ඇස්තමේන්තුවක් සකස්කර නොතිබුණු අතර තෝරාගත් කොන්ත්‍රාත්කරු සමඟ ලිඛිත ගිවිසුමකට ඇතුළත් වීමකින් තොරව අදාළ කාර්යභාරය පමණක් ලිඛිතව දැනුම් දී තිබුණි.
 - (ii) කොන්ත්‍රාත්තුව සම්බන්ධයෙන් කාර්යසාධන ඇපකරයක් ලබාගෙන නොතිබුණි.

(iii) 2014 ජනවාරි 6 දිනට මෙම කොන්ත්‍රාත්තුවට අදාළව රු.699,300 ක් වැඩිපුර ගෙවා තිබුණි.

(ඇ) 2006 ජනවාරි 25 දිනැති ජාතික ප්‍රසම්පාදන නියෝජිතයන් වනු ලැබුවේ 8 ඡේදයේ සඳහන් අරමුණුවලට පටහැනිව 2009 වර්ෂයේ සිට සමාලෝචිත වර්ෂයේ දෙසැම්බර් 31 දින දක්වා බෙන්තොට පල්දෝරු පද්ධතිය ක්‍රියාත්මක කිරීමේ ශ්‍රම කොන්ත්‍රාත්තුව ප්‍රසම්පාදන පරිපාටියෙන් තොරව පුද්ගලික ආයතනයක් වෙත පවරා රු.28,740,018 ක ගෙවීමක් කර තිබුණි.

(ඈ) පාසිකුඩා සංචාරක කලාපයේ ජාතික නිවාඩු නිකේතනයේ කිලෝමීටර් 1.126 ක පිවිසුම් මාර්ගය කාපටි කිරීම සඳහා ව්‍යාජ ලෙස අදියර 04 කට පිරිවැය ඇස්තමේන්තු පිළියෙල කර ප්‍රසම්පාදන පරිපාටි අනුගමනය කිරීමෙන් තොරව කොන්ත්‍රාත්කරු තෝරාගෙන ඉදිකිරීම් සඳහා මුදල් ගෙවීමේදී රු.22,013,564 ක වැඩිපුර මුදලක් එම කොන්ත්‍රාත්කරුට ගෙවා තිබුණි.

4.11 ප්‍රමාද වූ ව්‍යාපෘති

අතිරේක කාමර 4,000ක් සහිත නිකේතන ඉදිකිරීම් සහ යටිතල සහසුකම් ඇති කිරීම පිණිස රු.මිලියන 5,521 ක ඇස්තමේන්තුගත පිරිවැයක් යටතේ කර තිබුණු කල්පිටිය ඒකාබද්ධ සංචාරක ව්‍යාපෘතිය සම්බන්ධයෙන් පහත සඳහන් නිරීක්ෂණ කරනු ලැබේ.

(අ) කල්පිටිය ඒකාබද්ධ සංචාරක සංවර්ධන ව්‍යාපෘතිය ක්‍රියාත්මක කර වර්ෂ 5කින් නිම කිරීම සඳහා 2008 වර්ෂයේදී අමාත්‍ය මණ්ඩල අනුමැතිය සහ මහා භාණ්ඩාගාරයේ ජාතික ක්‍රමසම්පාදන දෙපාර්තමේන්තුවේ අනුමැතිය ලබාගෙන තිබුණද සමාලෝචිත වර්ෂයේ දෙසැම්බර් 31 දින වනවිටත් කිසිදු ඉදිකිරීමක් කර නොතිබුණි.

(ආ) ව්‍යාපෘතිය ක්‍රියාත්මක කිරීමේ සැලැස්මක් සහ ව්‍යාපෘතියේ කළමනාකරණ වියදම්, උපදේශන හා ප්‍රාග්ධන වැඩ යනාදිය ආවරණය වන පරිදි විස්තරාත්මක අයවැයක් පිළියෙල කර නොතිබුණි.

(ඇ) මෙම ව්‍යාපෘතිය යටතේ දූපත් 14 ක් ආයෝජකයින් සඳහා ලබා දීමට අධිකාරිය යටතට පත්කර ඇති අතර සමාලෝචිත වර්ෂය අවසානය දක්වා ආයෝජකයින් වෙත ලබා දී තිබුණේ දූපත් 3ක් පමණි.

(ඈ) මෙම ව්‍යාපෘතිය ක්‍රියාත්මක කිරීමට අදාළව කල්පිටිය සහ දෙද්දුව ප්‍රදේශවල ඉඩම් අත්පත් කරගැනීම සඳහා එම ප්‍රදේශවල ප්‍රාදේශීය ලේකම් කාර්යාල වෙත 2007 වර්ෂයේදී රු.මිලියන 71 ක අත්තිකාරම් මුදල් ලබා දී තිබුණද සමාලෝචිත වර්ෂයේ දෙසැම්බර් 31 දින දක්වාම එම ඉඩම් අත්පත් කරගෙන නොතිබුණි.

4.12 කාර්ය මණ්ඩල පරිපාලනය

අධිකාරියේ අනුමත සේවක සංඛ්‍යාව තනතුරු නාම 19 ක් යටතේ 199 ක සංඛ්‍යාවක් කළමනාකරණ සේවා දෙපාර්තමේන්තුව විසින් අනුමත කර තිබුණි. සමාලෝචිත වර්ෂයේ සහ ඉකුත් වර්ෂයේ තත්‍ය සේවක සංඛ්‍යාව පිළිවෙලින් 180 ක් සහ 156 ක් විය.

5. ගිණුම් කටයුතුභාවය හා යහපාලනය

5.1 සංයුක්ත සැලැස්ම

2013 වර්ෂයේ සිට 2015 වර්ෂය දක්වා සංයුක්ත සැලැස්මක් පිළියෙල කර තිබුණද එහි සඳහන් අයිතම කිහිපයක් සඳහා ඉලක්ක සඳහන් කර නොතිබුණු අතර එක් එක් වර්ෂය අවසානයේ ලභා කරගත යුතු ඉලක්ක කාලානුරූපීව සමාලෝචනය කර යාවත්කාලීන කර නොතිබුණි.

5.2 ක්‍රියාකාරී සැලැස්ම

සමාලෝචිත වර්ෂය සඳහා පිළියෙල කරන ලද ක්‍රියාකාරී සැලැස්මේ කාල නියමයන් සඳහන් කර තිබුණද අරමුණු ඉටු කර ගැනීමේ ප්‍රගතිය කාලානුරූපීව පරීක්ෂා කිරීම සඳහා ක්‍රමවේදයක් හඳුන්වා දී නොතිබුණි.

5.3 අභ්‍යන්තර විගණනය

අධිකාරියේ ප්‍රධාන අභ්‍යන්තර විගණක තනතුරට සමාලෝචිත වර්ෂයේදී කළමනාකරණ සේවා දෙපාර්තමේන්තුව විසින් අනුමත කරන ලද සුදුසුකම් නොමැති නිලධාරියකු පත්කර තිබුණු අතර අභ්‍යන්තර විගණන අංශයේ සැලැස්මට අනුව විගණනයක්ද සිදු කර නොතිබුණි.

5.4 ප්‍රසම්පාදන සැලැස්ම

2006 රජයේ ප්‍රසම්පාදන මාර්ගෝපදේශ සංග්‍රහයේ 4.2.1(අ) අනුව ප්‍රධාන ප්‍රසම්පාදන සැලැස්මක් පිළියෙල කර නොතිබුණි.

5.5 අයවැය ලේඛනමය පාලනය

සමාලෝචිත වර්ෂයේදී වැය විෂයයන් 13 ක අයවැයගත හා තථ්‍ය සංඛ්‍යා අතර සියයට 32 සිට සියයට 283 දක්වා පරාසයක විචලනයක් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබුණි.

5.6 වාර්ෂික වාර්තා සහාගත කිරීම

ශ්‍රී ලංකා සංචාරක සංවර්ධන අධිකාරියේ 2013 වර්ෂයේ වාර්ෂික වාර්තාව 2015 වර්ෂයේදී පාර්ලිමේන්තුවේ සහාගතකර තිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු පිළිබඳව අධිකාරියේ සභාපතිවරයා වරින්වර දැනුවත් කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමුකළ යුතු වේ.

පද්ධති හා පාලන ක්ෂේත්‍ර -----	නිරීක්ෂණ -----
(අ) සංවර්ධන වැඩසටහන්	සංවර්ධන වැඩසටහන් අධිකාරියේ ක්‍රියාකාරීත්ව සැලැස්මට අනුකූලව සිදුකිරීම හා භෞතික ප්‍රගතිය පිළිබඳව වාර්තා කිරීමට වැඩපිළිවෙලක් සකස්කර නොතිබීම.
(ආ) ව්‍යාපෘති පාලනය	ව්‍යාපෘති ක්‍රියාත්මක කිරීමේදී ඒවා අධීක්ෂණය හා ගෙවීම් නිර්දේශ කිරීමේදී හා අනුමත කිරීමේදී කළ වැඩ වාර්තා ප්‍රමාණවත් කරුණු පරීක්ෂාවකින් තොරව සිදුකර තිබුණි.
(ඇ) වත්කම් කළමනාකරණය	වත්කම් ලේඛන යාවත්කාලීනව පවත්වා නොගැනීම හා වත්කම්වල අයිතිය පවරා ගැනීමට කටයුතු නොකිරීම.
(ඈ) ලැබිය යුතු හා ගෙවිය යුතු ගිණුම්	ගෙවිය යුතු හා ලැබිය යුතු ශේෂ නිරවුල් කිරීමට කටයුතු නොකිරීම.
(ඉ) ගිණුම්කරණය	ශ්‍රී ලංකා රාජ්‍ය අංශ ගිණුම්කරණ ප්‍රමිති අනුව ගිණුම්කරණය කිරීම, ගිණුම්කරණ ප්‍රතිපත්ති හෙලිදරව් කිරීම හා ප්‍රාග්ධන වත්කම් ගිණුම් තැබීම අදාළව මූලික ලියකියවිලි නොමැතිව ගිණුම් තැබීම සිදුකර තිබීම.